

ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

តុលាការកំពូល

សំណុំរឿងរដ្ឋប្បវេណី

លេខ : ១០

ចុះថ្ងៃទី០១ ខែមករា ឆ្នាំ២០០១

សាលដីកា

តារាងប្រជុំវាយតម្លៃខ្មែរ

តុលាការកំពូល

បានបើកសវនាការជំនុំជម្រះជាសាធារណៈ នៅថ្ងៃទី ២៦ ខែ មិថុនា ឆ្នាំ ២០០១

លេខ ៨៦

ដោយមានសមាសភាពដូចតទៅ :

ចុះថ្ងៃទី ២៦ ខែមិថុនា ឆ្នាំ២០០១

- ១- ឯកឧត្តម **មិត មុន្នី** ជាប្រធាន
- ២- លោក **ឈឹម ស៊ីផល** ជាចៅក្រម
- ៣- លោក **ប្រាក់ គឹមសាន** ជាចៅក្រម
- ៤- លោក **ជីវ កេង** ជាចៅក្រមរបាយការណ៍
- ៥- លោក **ស៊ុន ឌឹម** ជាចៅក្រម

ក្រឡាបញ្ជី

លោក **ហ៊ុយ ផារី**

តំណាងមហាអយ្យការ

ឯកឧត្តម **ជួន ស៊ុនឡេង** ជាអគ្គព្រះរាជអាជ្ញារង

ដើម្បីជំនុំជម្រះ លើបណ្តឹងសាទុក្ខពីសាលដីកាលេខ ៦៦ " ក " ចុះថ្ងៃទី ០១ ខែ សីហា ឆ្នាំ ២០០០ នៃសំណុំរឿងរដ្ឋប្បវេណីលេខ ៨០០ ចុះថ្ងៃទី ០៩ ខែ ធ្នូ ឆ្នាំ១៩៩៩ របស់សាលាឧទ្ធរណ៍ ។

រវាងម្ចាស់បណ្តឹងសាទុក្ខឈ្មោះ ប្រាក់ សារឿន ភេទប្រុស អាយុ ៤៧ឆ្នាំ ជាតិខ្មែរ មុខរបរ ធ្វើស្រែ ទីលំនៅ ភូមិឃ្នាំងប្រាក់ ឃុំប្តូរ ស្រុកកំពង់ឆ្នាំង ខេត្តកំពង់ឆ្នាំង ។ ឪពុកឈ្មោះ ដួង កន " រ " ម្តាយឈ្មោះ ខុក អោក " រ " ប្រពន្ធឈ្មោះ អឿ រ៉េត ។

បានផ្ទេរសិទ្ធិឱ្យឈ្មោះ អឿ រ៉េត ជាប្រពន្ធ

មានមេធាវីលោក មៀង សំអាំង

និង ចុងបណ្តឹងសាទុក្ខឈ្មោះ ឈុន លែ ភេទ ប្រុស អាយុ៤៧ឆ្នាំ ជាតិខ្មែរ មុខរបរ យោធា ទីលំនៅ ភូមិជ្រូកឆ្នាំង ឃុំជ្រូកឆ្នាំង ស្រុកកំពង់ឆ្នាំង ខេត្តកំពង់ឆ្នាំង ។ ឪពុកឈ្មោះ ឈុន គី " ស " ម្តាយឈ្មោះ ឈុន ហុក " រ " ប្រពន្ធឈ្មោះ ម៉ែ ស៊ីវអៀង ។

មានមេធាវី លោក មួង អារុណ

កម្មវត្ថុបណ្តឹង : ទាមទារជីស្រែ និង ដីបាត់ទឹកទុកជាសម្បត្តិអង្គភាព .

បានឃើញបណ្តឹងសាទុក្ខលេខ ៣៧៥ ចុះថ្ងៃទី ១៨ ខែ កញ្ញា ឆ្នាំ ២០០០ របស់លោក
ប្រាក់ សារឿន ប្តឹងមិនសុខចិត្តពី សាលដីការដ្ឋប្បវេណីលេខ ៦៦ " ក " ចុះថ្ងៃទី ០១ ខែ សីហា ឆ្នាំ ២០០០
របស់សាលាឧទ្ធរណ៍ លើសេចក្តីសំរេចទាំងមូល ។

បានឃើញសំណុំរឿងរដ្ឋប្បវេណីលេខ ១០ ចុះថ្ងៃទី ០១ ខែ មករា ឆ្នាំ ២០០១ របស់
តុលាការកំពូល ។

តាមពាក្យបណ្តឹងចុះថ្ងៃទី ២០-៧-៩៨ របស់ដើមចោទថា ដីបាសាំងទឹក និង ដីស្រែ គឺជា
កម្មសិទ្ធិរបស់បន្ទាយទាហាន តាំងពីឆ្នាំ ១៩៧៩ រហូតមកដល់បច្ចុប្បន្ននេះ ប៉ុន្តែឈ្មោះ ប្រាក់ សារឿន បានរំលោភ
បំពានយកជាកម្មសិទ្ធិទៅវិញ ។

បានឃើញ ដីកាសំរេចកិច្ចការប្រញាប់លេខ ៣១៨/៩៨ ចុះថ្ងៃទី ១៥ ខែកញ្ញា ឆ្នាំ ១៩៩៨
របស់តុលាការខេត្តកំពង់ឆ្នាំង ដែលសំរេច :

- ១- ឱ្យចុងចម្លើយឈ្មោះ ប្រាក់ សារឿន ធ្វើស្រែស្បែកនៅលើផ្ទៃដីទំហំ ៦០អា ដែលមានទីតាំង
នៅខាងលិចជាប់បន្ទាយ ចាន់ សារី ជាបណ្តោះអាសន្ន រង់ចាំតុលាការសំរេចរឿងអង្គសេចក្តី ជាក្រោយ ។
- ២- ឱ្យខាងអង្គភាពយោធាខេត្ត បង្កលក្ខណៈងាយស្រួលដល់ចុងចម្លើយក្នុងការធ្វើស្រែនេះ ។
- សេចក្តីសំរេចនេះ មានអនុភាព អនុវត្តភ្លាមៗ
- បើកផ្លូវឱ្យប្តឹងឧទ្ធរណ៍តាមកំណត់ច្បាប់ ។

បានឃើញសាលក្រមរដ្ឋប្បវេណីលេខ ៨៣ ចុះថ្ងៃទី ៣០ ខែ កក្កដា ឆ្នាំ ១៩៩៩ របស់តុលាការ
ខេត្តកំពង់ឆ្នាំង សំរេចចំពោះមុខគូក្តី ដែលមានខ្លឹមសារនៃសេចក្តីសំរេចដូចតទៅ :

- ១- ទទួលពាក្យបណ្តឹងរបស់ដើមចោទ ចុះថ្ងៃទី ២០-០៧-៩៨ ទុកជាមានលក្ខណៈត្រឹមត្រូវ តាម
ទម្រង់ និង គតិច្បាប់ ។
- ២- ប្រគល់ដីស្រែ ដែលមានទំហំ ៦០អា នៅខាងលិចបន្ទាយ ចាន់ សារី ឱ្យទៅអង្គភាពតំបន់
ប្រតិបត្តិការសឹករងខេត្តកំពង់ឆ្នាំង ឈ្មោះ ហៅក្រៅ បន្ទាយ ចាន់ សារី កាន់កាប់ និង គ្រប់គ្រងដោយចុះក្នុងបញ្ជី
សារពើភ័ណ្ឌជាទ្រព្យសម្បត្តិរដ្ឋ តែឱ្យឈ្មោះ ប្រាក់ សារឿន មានសិទ្ធិធ្វើស្រែ នៅលើផ្ទៃដី ៦០អា នេះ ក្នុងរយៈ
ពេល ១រដូវប្រាំង កាត់ឆ្នាំ ១៩៩៩-២០០០ ។
- ៣- ប្រគល់ដីបាសាំងទឹក ដែលមានទំហំ ៧១ម^២ និង បាសាំងទឹកឱ្យទៅអង្គភាពតំបន់ប្រតិបត្តិការ
សឹករងខេត្តកំពង់ឆ្នាំង កាន់កាប់ និង គ្រប់គ្រង ជាទ្រព្យសម្បត្តិរដ្ឋ ដោយចុះក្នុងបញ្ជីសារពើភ័ណ្ឌ ចាប់គិតពីថ្ងៃ
សាលក្រមចូលជាស្ថាពរទៅ ។

៤- ប្រគល់ដីខាងកើតបាសាំងទឹក ដែលមានទំហំប្រវែង ០,៥០ ម និង បណ្តោយ ១៣,៣៥ ម
បន្ថែមពីលើផ្លូវដែលមានពីមុន ដើម្បីរក្សាទុកជាផ្លូវសាធារណៈ ។

៥- ឱ្យឈ្មោះ ប្រាក់ សារឿន រុះរើផ្ទះសង់ពីខាងមុខបាសាំងនេះ ចេញឱ្យអស់ ដោយទុករយៈពេល
២ខែ គិតចាប់ពីថ្ងៃ ដែលសាលក្រមចូលជាស្ថាពរ ។

៦- បង្គាប់ឱ្យចុងចម្លើយបង់ប្រាក់ប្រដាប់ក្តី គឺពន្ធចុះបញ្ជីក្តី និង ពន្ធហ្នឹង ១.៨០០៛ រង្វាន់ក្រឡាបញ្ជី កាន់ហិបប្រាក់ ២០០៛ រង្វាន់អ្នកប្រគល់ដីកាកោះ ៥.០០០៛ បូករួម ៧.០០០៛ ។ ប្រាក់នេះ បានកាត់យកពីប្រាក់ ៧.០០០៛ដែលដើមចោទបានបង់ទុករួច ។ បើហួសឧទ្ធរណ៍បង្គាប់ឱ្យចុងចម្លើយបង់ពន្ធសមាមាត្រ $១ \times ១២.០០០.០០០$

១០០

= ១២០.០០០៛០០ បន្ថែមទៀត ដែលត្រូវបានដាក់ចូលថវិកាជាតិ ៨០ភាគរយ និង បានជារង្វាន់ក្រឡាបញ្ជីទូទាំង ប្រទេស ២០ ភាគរយ ។ ពន្ធសមាមាត្រនេះ ត្រូវឱ្យដើមចោទបង់ទុកជាមុនដែរ ទើបឱ្យចុងចម្លើយសងទៅដើមចោទ វិញ ជាក្រោយ ។

តាមមាត្រា ១, ២, ៣ និង មាត្រា ៦៩ នៃច្បាប់ភូមិបាល ចុះថ្ងៃទី ១១ ខែ សីហា ឆ្នាំ ១៩៩២ ។

សាលក្រមនេះ ជំនុំជំរះ ជាសាធារណៈ ចំពោះមុខតុក្តិ ។

បើតុក្តិណាមួយ មិនសុខចិត្ត មានសិទ្ធិប្តឹងឧទ្ធរណ៍ ក្នុងរយៈពេល ២ខែ តាមកំណត់ច្បាប់ ។

បានឃើញបណ្តឹងឧទ្ធរណ៍លេខ១៦ ចុះថ្ងៃទី ៣០ ខែ កក្កដា ឆ្នាំ១៩៩៩ របស់លោក ប្រាក់ សារឿន ប្តឹងមិនសុខចិត្ត និងសាលក្រមរដ្ឋប្បវេណីលេខ ៨៣ ចុះថ្ងៃទី ៣០ ខែ កក្កដា ឆ្នាំ ១៩៩៩ របស់តុលាការខេត្តកំពង់ឆ្នាំង លើសេចក្តីសំរេចទាំងមូល ។

បានឃើញសាលដីការរដ្ឋប្បវេណីលេខ ៦៦ " ក " ចុះថ្ងៃទី ០១ ខែ សីហា ឆ្នាំ ២០០០ របស់សាលា ឧទ្ធរណ៍សំរេចចំពោះមុខតុក្តិ ដែលមានខ្លឹមសារនៃសេចក្តីសំរេចដូចតទៅ :

១- ទទួលពាក្យបណ្តឹងឧទ្ធរណ៍ ចុះថ្ងៃទី ៣០-៧-៩៩ របស់ឈ្មោះ ប្រាក់ សារឿន ទុកជាត្រឹមត្រូវ តាមទម្រង់ច្បាប់ តែលើកចោលដោយទាស់ខុស និង គតិច្បាប់ ។

២- តម្កល់សាលក្រមលេខ ៨៣ ចុះថ្ងៃទី ៣០-៧-៩៩ របស់តុលាការខេត្តកំពង់ឆ្នាំង ទុកជាបានការ ពេញទាំងមូល ។

៣- រឹបអូសប្រាក់ប្រដាប់ក្តីជាន់សាលាឧទ្ធរណ៍ចំនួន ១៣.០០០៛ ដែលដើមបណ្តឹងឧទ្ធរណ៍ បានបង់រួច ហើយ គឺពន្ធចុះបញ្ជី និង ពន្ធហ្នឹង ២.៥៥០៛ រង្វាន់ក្រឡាបញ្ជី ៤៥០៛ ចំណាយលើការប្រគល់ដីកាកោះ ៥.០០០៛ អាជ្ញាធរតុលាការ ៥.០០០៛ សរុប ១៣.០០០៛ ។

៤- សាលដីកានេះ ជំនុំជំរះ និង ប្រកាសជាសាធារណៈ ចំពោះមុខតុក្តិ បើកផ្លូវប្តឹងសាទុក្ខ ក្នុងកំណត់ ច្បាប់ ។

បានឃើញបណ្តឹងសាទុក្ខលេខ៣៧៥ ចុះថ្ងៃទី ១៨ ខែកញ្ញា ឆ្នាំ២០០០ របស់លោក ប្រាក់ សារឿន ដែលប្តឹងមិនសុខចិត្តនឹងសាលដីកាលេខ ៦៦ " ក " ចុះថ្ងៃទី ០១ ខែ សីហា ឆ្នាំ ២០០០ របស់សាលាឧទ្ធរណ៍ លើ សេចក្តីសំរេចទាំងមូល ។

បានឃើញសារណា ចុះថ្ងៃទី ២៥-០១-២០០១ របស់ឈ្មោះ ប្រាក់ សារឿន , អឿ រ៉េត

បានឃើញសារណាតប ចុះថ្ងៃទី ១៩-០២--២០០១ របស់ឈ្មោះ ឈុន លែ

- បានស្តាប់របាយការណ៍ របស់ចៅក្រមរបាយការណ៍
- បានស្តាប់សេចក្តីសន្និដ្ឋាន របស់តំណាងមហាអយ្យការ ថា :

សាលដីការដ្ឋប្បវេណីលេខ៦៦ "ក" ចុះថ្ងៃទី ០១ ខែ សីហា ឆ្នាំ២០០០ របស់សាលាឧទ្ធរណ៍ ដែលបានសំរេចសេចក្តីមកនេះមានលក្ខណៈត្រឹមត្រូវតាមទម្រង់ និង គតិច្បាប់ហើយ ។

សូមក្រុមប្រឹក្សា ជំនុំជំរះ សំរេចតាមច្បាប់ ។

បានស្តាប់ចម្លើយរបស់ឈ្មោះ អឿ រ៉េត ជាចុងចម្លើយ និង ម្ចាស់បណ្តឹងសាទុក្ខ នៅពេលជំនុំជំរះ បានឆ្លើយបញ្ជាក់ថា : ខ្លួនបដិសេធសេចក្តីសំរេចរបស់សាលាឧទ្ធរណ៍ ព្រោះមានភាពអយុត្តិធម៌ មកលើរូបខ្លួន តាម ពិតពួកទាហានបានរឹបអូសយក ដីស្រែ គោ ក្របី នង្គ័ល រនាស់ ថែមទាំងប្រើអំពើហិង្សាមកលើក្រុមគ្រួសារខ្លួនទៀត ផង ចំណែកដីស្រែគឺ ខ្លួនជាអ្នកកាប់គាស់ ឆ្ការព្រៃ ដើម្បីយកដីធ្វើស្រែ រីឯដីផ្ទះវិញ បានទិញពីឈ្មោះ សោម កេន មានទាំងបាសាំងទឹកតែម្តង ហើយខ្លួនពុំដែលឃើញទាហានណា ទៅដឹកទឹកនៅកន្លែងបាសាំងទឹកនេះទេ ។ បន្ទាយ ចាន់ សារី នៅប្រហែលជា ១០ម៉ែត្រ ពីផ្ទះខ្លួន តែបន្ទាយនេះប្រើប្រាស់ទឹកអណ្តូងទេ ហើយខ្លួនបានសង់ផ្ទះតាំងពីឆ្នាំ ១៩៨៤ នៅក្រោយបាសាំងទឹក ហើយពីមុខបាសាំងទឹកសង់តូបលក់ដូរ ដីនេះមានប្លង់ មានទាំងរដ្ឋអំណាចទទួលស្គាល់ ហើយកម្មសិទ្ធិរបស់ខ្លួនទល់ចិញ្ចើមផ្ទះតែម្តង ។

បានស្តាប់ចម្លើយរបស់ឈ្មោះ ឈុន ឈៃ ជាដើមចោទ និង ចុងបណ្តឹងសាទុក្ខ នៅពេលជំនុំជំរះ បានឆ្លើយបញ្ជាក់ថា : សុំបដិសេធនូវចម្លើយរបស់ឈ្មោះ អឿ រ៉េត ទាំងអស់ ព្រោះដីនេះ ជាដីរបស់យោធាខេត្ត កំពង់ឆ្នាំង ហើយបាសាំងទឹកនេះមានតាំងពីសង្គមចាស់មកម្ល៉េះ ។

សូមបញ្ជាក់ថា ដីស្រែដីជុំវិញបាសាំងទឹកនិងបាសាំងនេះ មន្ទីរឧស្សាហកម្មខេត្តបានផ្ទេរឱ្យអង្គភាព យោធា ចាន់ សារី តាំងពីថ្ងៃទី ២០-៥-៨៣ មក ។

នៅឆ្នាំ ១៩៩៨ ឈ្មោះ ប្រាក់ សារឿន បានរុះរើផ្ទះមកសង់ខាងមុខ ដែលធ្វើឱ្យប៉ះពាល់ដល់ការ យកទឹករបស់យោធា រីឯដីស្រែ អណ្តូងទឹក បាសាំងទឹក ក៏ជាសម្បត្តិរបស់រដ្ឋដែរ ព្រោះយោធាជាអ្នកកាន់កាប់ ។ នៅពេល ប្រាក់ សារឿន ធ្វើតូបប៉ះកង់នៅពីមុខបាសាំងទឹក ពេលនោះគឺ យោធាអាចស្រ្តីយឱ្យ ដោយសារឃើញថា មានជីវភាពក្រលំបាក ក៏អនុញ្ញាតឱ្យធ្វើ ដើម្បីជីវភាព ។

បានស្តាប់សេចក្តីសន្និដ្ឋានរបស់មេធាវី លោក មៀង សំអាំង ការពារក្តីឱ្យឈ្មោះ អឿ រ៉េត បាន បញ្ជាក់ថា : រឿងនេះ មាន ២ ករណី មួយគឺ ដីលំនៅដ្ឋាន និងមួយទៀតគឺ ដីស្រែ ។

នៅឆ្នាំ ១៩៨២ ឈ្មោះ ប្រាក់ សារឿន បានមករស់នៅលើដីនេះ គឺនៅទល់មុខបន្ទាយ ចាន់ សារី តែម្តង ។

នៅឆ្នាំ ១៩៨៩ បានធ្វើពាក្យសុំកាន់កាប់ដីធ្លី លំនៅដ្ឋាន ដែលមានទំហំ ៤៥៦ម^២ ដោយមានការ ឯកភាពមូលដ្ឋាន និង មានបង្កាន់ដៃទៀតផង ។

នៅឆ្នាំ ១៩៨៧ ដីស្រែ កូនក្តីរបស់ខ្លួនបានគាស់រាន ដើម្បីធ្វើស្រែ ដោយមាន រដ្ឋអំណាចមូលដ្ឋាន ទទួលស្គាល់ ដែលចេញដោយកសិកម្មឃុំ ។ កូនក្តីរបស់ខ្ញុំបានមករស់នៅលើដីនេះ ពុំដែលមានទំនាស់ទេ គឺបាន

កាន់កាប់ដីនេះ អស់រយៈពេលយ៉ាងយូរ ដែលជាហេតុធ្វើឱ្យកូនក្តីរបស់ខ្ញុំមានសិទ្ធិកោតៈ លើដីនេះគ្រប់គ្រាន់ហើយ ។

អំពីអង្គច្បាប់ :

តាំងពីឆ្នាំ ១៩៨២ រហូតដល់ ១៩៨៨ មានរយៈពេល ១៦ ឆ្នាំ ដូចនេះ តាមច្បាប់ភូមិបាលឈ្មោះ ប្រាក់ សារឿន មានសិទ្ធិពេញលេញ ដើម្បីរស់នៅតាមផ្លូវច្បាប់ ។

សូមបដិសេធ នូវសេចក្តីសំរេចរបស់សាលាឧទ្ធរណ៍ ទាំងស្រុង និង សូមក្រុមប្រឹក្សាជំនុំជំរះ សំរេចឱ្យ កូនក្តីរបស់ខ្ញុំមានយុត្តិធម៌ផង ។

បានស្តាប់ សេចក្តីសន្និដ្ឋានរបស់មេធាវី លោក មួង អារុណ ការពារក្តីឱ្យឈ្មោះ ឈុន ឈៃ បាន បញ្ជាក់ថាៈ រឿងនេះ មាន ២ករណី គឺ ដីផ្ទះ និង ដីស្រែ សូមបញ្ជាក់ថា តុលាការខេត្តកំពង់ឆ្នាំង បានអង្កេតពេញលេញ ហើយ មុននឹងលើកយករឿងនេះមកជំនុំជំរះ ។

ដីទំនាស់នេះ ជាដីរបស់បន្ទាយ ចាន់ សារី ដែលមន្ទីរឧស្សាហកម្មខេត្តកំពង់ឆ្នាំង បានប្រគល់ឱ្យនៅ ឆ្នាំ១៩៨៣ ហើយបាត់សំខែកនេះ អង្គភាពយោធា ប្រើប្រាស់ក្នុងការយកទឹកទៅផ្គត់ផ្គង់យោធានៅក្នុងបន្ទាយ ដូចនេះ បញ្ជាក់ច្បាស់ថា ដីទំនាស់នេះ ជាកម្មសិទ្ធិរបស់រដ្ឋពិតប្រាកដមែន ។ ពេលដែលឈ្មោះ ប្រាក់ សារឿន មកធ្វើផ្ទះ ក្រោយបាត់សំខែក និង ធ្វើតូបប៉ះកង់ នៅពីមុខបាត់សំខែកនោះ ដោយអង្គភាពយោធាយល់ថា ជាពលរដ្ឋក្រីក្ររកស៊ី ដើម្បីជីវភាព បន្តិចបន្តួច ក៏អនុញ្ញាតិជាបណ្តោះអាសន្នទៅ លុះដល់ពេលស្រុកទេសផ្លាស់ប្តូររបបនយោបាយស្រាប់តែ ឈ្មោះ ប្រាក់ សារឿន មានការលោភលន់ចង់យកដីទំនាស់នេះ ជាកម្មសិទ្ធិរបស់ខ្លួនតែម្តង ។

ដីស្រែ ដែលមានទំនាស់នេះ បានចុះបញ្ជីសារពើភ័ណ នៅឆ្នាំ ១៩៩០ ដែលជាកម្មសិទ្ធិរបស់រដ្ឋ :

អំពីអង្គច្បាប់ :

ចំពោះបញ្ហាដីទំនាស់រវាង លោក ប្រាក់ សារឿន និង អង្គភាពយោធា ខេត្តកំពង់ឆ្នាំង បញ្ជាក់ឱ្យ ឃើញថា លោក ប្រាក់ សារឿន មិនបានបំពេញតាមលក្ខខណ្ឌរបស់ច្បាប់រដ្ឋធម្មនុញ្ញ មាត្រា៥៨ និង ច្បាប់ភូមិបាល ដែលខ្លួន ជាពលរដ្ឋ ត្រូវតែបំពេញ កាតព្វកិច្ចនេះ ។

សំណូមពរ សុំតំកល់សាលដីការរបស់សាលាឧទ្ធរណ៍ ទុកជាបានការពេញទាំងមូល ។

- ក្រោយពីបានស្តាប់របាយការណ៍ របស់ចៅក្រមរបាយការណ៍
- ក្រោយពីបានស្តាប់សេចក្តីសន្និដ្ឋាន របស់តំណាងមហាអយ្យការ
- ក្រោយពីបានស្តាប់ចម្លើយដោះសាររបស់គូភាគី និងសេចក្តីសន្និដ្ឋានការពាររបស់ មេធាវី នៃ គូភាគី .
- ក្រោយពីបានពិភាក្សាត្រឹមត្រូវតាមច្បាប់ហើយ .

តុលាការកំពូល

- យល់ឃើញថា បណ្តឹងសាទុក្ខ លេខ ៣៧៥ ចុះថ្ងៃទី ១៨ ខែ កញ្ញា ឆ្នាំ ២០០០ របស់លោក ប្រាក់ សារឿន ធ្វើឡើងក្នុងកំណត់ច្បាប់ តុលាការកំពូល អាចលើករឿងនេះមកជំនុំជំរះ បានតាមមាត្រា ១៤

នៃ ច្បាប់ស្តីពីការចាត់តាំង និង សកម្មភាព របស់សាលាជំរះក្តី ។

- យល់ឃើញថា ដីស្រែ ដីជុំវិញបាសាំងទឹក ព្រមទាំងបាសាំងទឹកនេះ ត្រូវបានមន្ទីរឧស្សាហកម្ម ខេត្តកំពង់ឆ្នាំងផ្ទេរមកឱ្យអង្គការយោធាបន្ទាយ ចាន់ សារី តាមកំណត់ហេតុ ចុះថ្ងៃទី ២០-៥-៨៣ ដូច្នោះ អង្គការនេះ មានសិទ្ធិគ្រប់គ្រាន់លើដីទំនាស់ និង បាសាំងទឹកនេះ ។

- យល់ឃើញថា បាសាំងទឹកនេះ ត្រូវបានអង្គការយោធាបន្ទាយ ចាន់ សារី ជួសជុល និង ប្រើប្រាស់ជាប្រចាំ តាំងពីឆ្នាំ ១៩៨៤ រហូតមកហើយ ផ្ទៃដីជុំវិញបាសាំងទឹកនេះ ជាទីតាំងសេវាភាពសំរាប់ ចេញចូលប្រើប្រាស់បាសាំងទឹក ដូច្នោះលោក ប្រាក់ សារឿន ពុំមានសិទ្ធិប្រើប្រាស់ដីនេះ ជាកម្មសិទ្ធិផ្ទាល់ខ្លួនបាន ឡើយ ។

- យល់ឃើញថា ដីស្រែទំនាស់នេះ ស្ថិតនៅក្នុងបរិវេណរបបបន្ទាយ ចាន់ សារី និង ស្ថិតនៅ ក្នុង បរមាណវដ្តដីដែល មន្ទីរឧស្សាហកម្មខេត្តបានប្រគល់ឱ្យអង្គការយោធា តាំងពីឆ្នាំ ១៩៨៣ មកម្ល៉េះ ហើយ លោក ប្រាក់ សារឿន ទើបតែធ្វើស្រែនៅឆ្នាំ ១៩៨៨ មកទេ ហើយគ្មានភស្តុតាងណាមួយក្រៅពី រដ្ឋអំណាច ឬ អង្គការយោធាបានប្រគល់ឱ្យលោកឡើយ ដូច្នោះ លោក ពុំអាចឡើងជាម្ចាស់នៃដីទំនាស់បានទេ ពីព្រោះជាការ រំលោភទៅលើមាត្រា ៥៨ នៃរដ្ឋធម្មនុញ្ញ នៃ ព្រះរាជាណាចក្រកម្ពុជា ។

- យល់ឃើញថា ខ្លឹមសារសារណា ចុះថ្ងៃទី ២៥-០១-២០០១ របស់លោក ប្រាក់ សារឿន ដែលបានដាក់ជូនមកតុលាការកំពូល តុលាការថ្នាក់ក្រោម បានពិចារណារួចត្រឹមត្រូវអស់ហើយ ។

- យល់ឃើញថា ការដែលមេធាវីចុងចម្លើយបានលើកឡើងនាពេលសវនាការនេះថា កូនក្តីរបស់ លោក បានកាន់កាប់ដីស្រែទំនាស់នេះ អស់ពេល ១៦ឆ្នាំ ហើយ ធ្វើឱ្យកូនក្តីលោកមានសិទ្ធិលើដីទំនាស់នោះជាការ ភ័ន្តច្រឡំហើយ ពីព្រោះថា ដីនេះមិនមែនទំនេរទេ គឺជាដីដែលមន្ទីរឧស្សាហកម្មខេត្តកំពង់ឆ្នាំង បានប្រគល់ឱ្យ អង្គការយោធា តាំងពីឆ្នាំ ១៩៨៣ មកម្ល៉េះ ។ ដូច្នោះការកាន់កាប់របស់កូនក្តីលោក គឺរំលោភទៅលើមាត្រា ៧៤ នៃច្បាប់ភូមិបាល ។

- យល់ឃើញថា សាលដីការដ្ឋប្បវេណីលេខ ៦៦ " ក " ចុះថ្ងៃទី ០១-៨-២០០០ របស់សាលា ឧទ្ធរណ៍ ដែលបានសំរេចសេចក្តីមកនេះ មានលក្ខណៈត្រឹមត្រូវតាមទម្រង់ និង គតិច្បាប់ហើយ ។

ហេតុដូច្នោះ

វិនិច្ឆ័យសេចក្តីចំពោះមុខតុក្តិ

១- ទទួលបណ្តឹងសាទុក្ខលេខ៣៧៥ ចុះថ្ងៃទី ១៨ ខែកញ្ញា ឆ្នាំ ២០០០ របស់លោក ប្រាក់ សារឿន ទុកជាត្រឹមត្រូវតាមទម្រង់ច្បាប់ ប៉ុន្តែបដិសេធចោលដោយខុស និងគតិច្បាប់ ។

២- តម្កល់សាលដីការដ្ឋប្បវេណីលេខ ៦៦ " ក " ចុះថ្ងៃទី ០១ ខែ សីហា ឆ្នាំ ២០០០ របស់សាលា ឧទ្ធរណ៍ ទុកជាបានការពេញទាំងមូល ។

៣- រឹបអូសប្រាក់ប្រដាប់ក្តី ចំនួន ១៩.០០០រៀល ដែលលោក ឈុន ឈៃ បានបង់ជូនរួចហើយគឺ:

- ពន្ធចុះបញ្ជីក្តី និង ពន្ធហ្នឹងចំនួន ៤.០០០រៀល ប៉ុន្តែប្រាក់នេះត្រូវកាត់ចំនួន ៨០០រៀល សំរាប់

ជារង្វាន់ក្រឡាបញ្ជីកាន់ហិបប្រាក់ .

- ចំណាយលើកិច្ចប្រគល់ដីកាកោះចំនួន ១៥.០០០រៀល សរុប ១៩.០០០រៀល ហើយតម្រូវឱ្យលោក ប្រាក់ សារឿន សងប្រាក់ ១៩.០០០រៀល នេះ ទៅឱ្យលោក ឈុន ឈែ វិញ ។

បង្គាប់ឱ្យលោក ប្រាក់ សារឿន បង់ពន្ធសមាមាត្រតាមការកំណត់របស់តុលាការខេត្តកំពង់ឆ្នាំង ។

៤- សាលដីកានេះ ប្រកាសនាសវនាការជាសាធារណៈ នៅថ្ងៃទី ២៦ ខែ មិថុនា ឆ្នាំ ២០០១ ។